


# Fransanın avantüraları Ermənistanı fəlakətlərə düçar edə bilər

"Prezident İlham Əliyev fəaliyyət göstərdiyi bütün illərdə öz çıxışlarında, beynəlxalq tədbirlərdə daim bildirib ki, Azərbaycan sülhün və əmin-amanlığın, əməkdaşlığın tərəfdarıdır və bu sahədə əlindən gələni əsirgəməyəcək. Eyni zamanda Ermənistanla Azərbaycan arasında münasibətlərin yaxşılaşdırılmasına, eləcə də Cənubi Qafqazda sülhün təmin edilməsinə çalışacaq. Bakıda keçirilən son mötəbər tədbirlərdə də Prezident bunu bir daha xatırlatdı ki, biz Ermənistanla sülh danışıqlarının fəal mərhələsindəyik".

Bu fikirləri qəzeti-  
mizə açıqlamasında Milli Məclisin Aqrar  
siyasət komitəsinin sədri Tahir Rzayev de-  
yib. Komitə sədri söyləyib ki, sülh sazişinin imzalanması, iki ölkə arasında münasibətlərin normallaşdırılması ilə bağlı məsələlər 10 noyabr üçtərəfli Bəyanatda da öz əksini tapıb. Vətən müharibəsindən sonra baş verən mühüm tədbirlərdə bu məsələlər dəfələrlə geniş müzakirə olunub. Azərbaycan sülh danışıqlarını beynəlxalq hüququn norma və prinsiplərinə əsasən aparmaq fikrindədir.



Komitə sədri bildirib ki, 30 ilə yaxın davam edən işğala son qoyulması bir daha göstərdi ki, Azərbaycan xalqı öz milli haqqını təmin etməyə qadirdir: "Hələ ATƏT-in Minsk qrupu çərçivəsində danışıqlar gedən vaxtlarda belə, Azərbaycanın dövlət rəhbəri dəfələrlə bildirmişdi ki, əgər sülh danışıqları fayda verməsə, digər vasitələrə əl atmağa məcbur olacaq. Çünkü Azərbaycan hərbi gücdən istifadə etməyə qadirdir və biz torpaqlarımızı düşmən əsarəti altında qoymayacaq. Bu gün isə torpaqlarımız azaddır. Prezident İlham Əliyev öz vədinə sadıqdır. Sülh sazişinin hələ də imzalanmasının səbəbi isə Ermənistanın bəzi dövlətlərin avantüralarına uyaraq sülh danışıqlarını pozmasıdır".

Tahir Rzayevin sözlərinə görə, Ermənistanda ağır vəziyyət hökm sürür, ölkə iqtisadi cəhətdən çöküb, qarşidurmalar baş alıb gedir. Paşinyan isə bu reallığı dərk etmək istəmir. O, Fransa kimi təcavüzkar dövlətin müəyyən vədlərinə inanaraq yenə də silahlanmaq, revanş götürmək fikrindədir. Bu, Ermənistanı daha ağır fəlakətlərə düçar edə bilər.

"Ermənistan və havadarları sülh yolunu daha məqbul hesab etməlidirlər. Bəzi ölkələr Ermənistani silahlandırmaqla nəticə əldə edə bilməyəcəklər. Ermənistanın daxilində olan bir çox təcavüzkar qruplar yenidən Azərbaycan torpaqlarına müdaxilə etmək niyyətində olsalar da, cəhdələri havada qalacaq. Azərbaycan belə təxribatlara qarşı qətiyyətli cavab vermək gücündədir. Prezident İlham Əliyev bildirib ki, Azərbaycanla diqtə dilində, zorla danışmaq mümkün deyil", - deyə müsahibimiz söyləyib.

Komitə sədri vurğulayıb ki, Azərbaycanın tutduğu yol bəşəri dəyərlərə xidmət edir: "Azərbaycanın əldə etdiyi uğurlar, qazandığı nailiyyətlər bunu deməyə imkan verir. Bu gün Azərbaycan iqtisadi cəhətdən regionun ən inkişaf etmiş ölkələrindən biridir, güclü orduya malikdir, beynəlxalq aləmdə yüksək nüfuz sahibidir və əksər dövlətlər ölkəmizin ədalətli mübarizəsini dəstəkləyirlər".

*Nəzrin QAFARZADƏ,  
"Azərbaycan"*